

اے کاش
فضول گوئی کی
عادت نکل جائے



22-February-2018

ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Sisters)

ہر مبلغ بیان کرنے سے پہلے کم از کم تین بار پڑھ لے

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط
 الصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ
 الصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ

دُرُودِ پَاك كِي فَضِيْلَت:

سرکارِ نامدار، دو عالم کے مالک و مختار صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ خوشبودار ہے: جب جمعرات کا دن آتا ہے، اللہ عَزَّوَجَلَّ فرشتوں کو بھیجتا ہے جن کے پاس چاندی کے کاغذ اور سونے کے قلم ہوتے ہیں وہ جمعرات اور شبِ جمعہ مجھ پر کثرت سے دُرُودِ پَاك پڑھنے والوں کے نام لکھتے ہیں۔⁽¹⁾

یانی! بے کار باتوں کی ہو عادت مجھ سے دور

بس دُرُودِ پَاك کی ہو خوب کثرت یا رسول

(وسائلِ بخشش مرم، ص ۲۴۲)

صَلُّوْا عَلٰی الْحَبِيْبِ! صَلَّی اللّٰهُ تَعَالٰی عَلٰی مُحَمَّدٍ

میٹھی میٹھی اسلامی بہنو! حُصُولِ ثَوَابِ كِي خَاطِرِ بَيَانِ سُنَنے سے پہلے اچھی اچھی نیتیں کر لیتی ہیں۔ فرماں مُصْطَفٰی صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم ”يَتِيَةُ الْمُؤْمِنِ خَيْرٌ مِّنْ عَمَلِهِ“ مُسْلِمَانِ كِي نِيَّتِ اُس كے عمل

سے بہتر ہے۔ (معجم کبیر، سہل بن سعد الساعدی... الخ، ۶/۱۸۵، حدیث: ۵۹۴۲)
 دو مدنی پھول: (۱) بغیر اچھی نیت کے کسی بھی عمل خیر کا ثواب نہیں ملتا۔
 (۲) جتنی اچھی نیتیں زیادہ، اتنا ثواب بھی زیادہ۔

بیانِ سننے کی نیتیں:

موقع کی مناسبت اور نوعیت کے اعتبار سے نیتوں میں کمی و بیشی و تبدیلی کی جاسکتی ہے۔

نگاہیں نیچی کئے خوب کان لگا کر بیانِ سنوں گی۔ ٹیک لگا کر بیٹھنے کے بجائے علمِ دین کی تعظیم کی خاطر جہاں تک ہو سکا دوزانو بیٹھوں گی۔ ضرورتاً سمٹ سرک کر دوسری اسلامی بہنوں کے لئے جگہ کُشاہہ کروں گی۔ دھکا وغیرہ لگا تو صبر کروں گی، گھورنے، جھڑکنے اور الجھنے سے بچوں گی۔ صَلُّوْا عَلَی الْحَبِیْبِ، اذْکُرُوا اللّٰهَ، تُوْبُوْا اِلَی اللّٰهِ وغیرہ سن کر ثواب کمانے اور صدا لگانے والی کی دل جوئی کے لئے پست آواز سے جواب دوں گی۔ اجتماع کے بعد خود آگے بڑھ کر سلام و مُصَافَحَہ اور انفرادی کوشش کروں گی۔ دورانِ بیانِ موبائل کے غیر ضروری استعمال سے بچوں گی، نہ بیان ریکارڈ کروں گی نہ ہی اور کسی قسم کی آواز کہ اس کی اجازت نہیں، جو کچھ سنوں گی، اسے سن اور سمجھ کر اس پہ عمل کرنے اور اسے بعد میں دوسروں تک پہنچا کر نیکی کی دعوت عام کرنے کی سعادت حاصل کروں گی۔

صَلُّوْا عَلَی الْحَبِیْبِ! صَلَّی اللّٰهُ تَعَالٰی عَلٰی مُحَمَّدٍ

میٹھی میٹھی اسلامی بہنو! یقیناً زبان (Tongue) اللہ پاک کی عظیم نعمتوں میں سے ایک نعمت ہے، جو شخص اس نعمت کا اچھا استعمال کرتا ہے تو اس سے دُنیا میں بھی فائدہ اٹھاتا ہے اور آخرت میں بھی اس کی برکتیں دیکھے گا۔ لیکن جو اپنی زبان کو کھلی آزادی دے کر اس کی لگام ڈھیلی چھوڑ دیتا ہے تو وہ دنیا و آخرت میں ذلت و رسوائی کا منہ دیکھتا ہے۔ آج ہم زبان کی حفاظت سے متعلق مختلف مدنی پھول سننے کی

سعادت حاصل کریں گی، آئیے! سب سے پہلے ایک ایمان افروز حکایت سُن لیجئے، چنانچہ حضرت سیدنا عمر بن سلیم رَحْمَةُ اللهِ تَعَالَى عَلَيْهِ فَرَمَاتے ہیں: ایک مرتبہ حضرت سیدنا عیسیٰ عَلَيْهِ السَّلَام اپنے حواریوں کے پاس اس حالت میں تشریف لے گئے کہ آپ عَلَيْهِ السَّلَام کے جسمِ انور پر اُون کا جبّہ تھا اور ایک عام سی شلوار پہنی ہوئی تھی، ننگے پاؤں تھے اور سر پر بھی کوئی کپڑا وغیرہ نہیں تھا، آنکھوں سے آنسو رواں تھے، بھوک (Hunger) کی وجہ سے آپ عَلَيْهِ السَّلَام کا رنگ مُتَغَيَّر (تبدیل) ہو گیا تھا اور پیاس کی شدّت سے ہونٹ بالکل خشک ہو چکے تھے۔ آپ عَلَيْهِ السَّلَام نے اپنے حواریوں کو سلام کیا اور کچھ نصیحتیں کرنے کے بعد زَبان کی حفاظت کے بارے میں مدنی پُھول لٹاتے ہوئے ارشاد فرمایا: اے لوگو! تم فضول گوئی سے بچتے رہو، کبھی بھی ذِکْرُ اللهِ کے علاوہ اپنی زبان سے کوئی لفظ نہ نکالو، ورنہ تمہارے دل سخت ہو جائیں گے، بے شک دل نرم ہوتے ہیں لیکن فضول گوئی انہیں سخت کر دیتی ہے۔ اور جس شخص کا دل سخت ہو جائے وہ اللہ عَزَّوَجَلَّ کی رَحْمَت سے محروم ہو جاتا ہے۔ (عیون الحکایات، ۱/۱۸۵ المقتطع)

بولوں نہ فضول اور رہیں نیچی نگاہیں آنکھوں کا زباں کا دے خدا قفلِ مدینہ
دوزخ کی کہاں تاب ہے کمزور بدن میں ہر عضو کا عطار لگا قفلِ مدینہ
(وسائلِ بخششِ مرم، ۹۵)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

میٹھی میٹھی اسلامی بہنو! بیان کردہ حکایت میں اللہ پاک کے نبی حضرت سیدنا عیسیٰ رُوْحِ اللہ عَلَيْهِ السَّلَام نے اپنے حواریوں کو جو نصیحتیں فرمائیں ان میں فضول گوئی سے بچنے اور اپنی زبان کو ذِکْرُ اللهِ سے تر رکھنے کا حکم بھی ارشاد فرمایا اور ساتھ ہی یہ بھی فرمادیا کہ فضول گوئی دل کی سختی کا بھی

سبب ہے۔ یاد رکھئے! اس زبان کے ذریعے ہم جہاں ذکر و دُرد، نعت و بیان اور نیکی کی دعوت دے کر نیکیاں کر کے جنت کی ابدی نعمتوں کی حقدار بن سکتی ہیں وہیں اس کے غلط استعمال مثلاً کسی کی غیبت کرنے، چغلی کھانے، گالی دینے وغیرہ گناہوں کی مُرتکب ہو کر عذابِ نار میں گرفتار بھی ہو سکتی ہیں۔ افسوس! فی زمانہ زبان کی حفاظت کا تصوّر تقریباً ختم ہوتا جا رہا ہے، ہمیں اس بات کا احساس ہی نہیں ہے کہ گوشت کا یہ چھوٹا سا ٹکڑا جو دو ہونٹوں اور دو جڑوں کے پہرے میں ہے، کس طرح ہمارے پورے وجود کو دُنیوی و اُخروی مَصائب میں بُنٹا کر سکتا ہے۔ مگر نتائج (Results) سے بے پرواہ ہو کر بغیر سوچے سمجھے بولتے رہنا ہماری عادت بن چکی ہے، یاد رکھئے! ہماری زبان سے نکلا ہوا ایک ایک لفظ اللہ کریم کے معصوم فرشتے لکھتے ہیں جیسا کہ پارہ 26 سُورَةُ الرَّاقِ کی آیت نمبر 18 میں ارشادِ ربِّ کریم ہے:

مَا يَلْفُظُ مِنْ قَوْلٍ إِلَّا لَدَيْهِ

ترجِمہ کنز الایمان: کوئی بات وہ زبان سے نہیں

نکالتا کہ اس کے پاس ایک محافظ تیار نہ بیٹھا ہو

رَاقِبٌ بِعَيْنَيْهِ ۝

تم پر کچھ نگہبان ہیں:

حضرت سیدنا عطاء بن ابی رباح رَحْمَةُ اللهِ تَعَالَى عَلَيْهِ اِرْشَاد فرماتے ہیں: تم سے پہلے کے لوگ فضول کلام ناپسند کرتے تھے اور ان کے نزدیک قرآن و سُنَّت، نیکی کی دعوت دینے، بُرائی سے منع کرنے اور دُنیوی زندگی کی ضرورت کے علاوہ ہر کلام فضول تھا، کیا تمہیں اس بات کا علم نہیں ہے کہ بے شک تم پر کچھ مُعَوِّذ لکھنے والے نگہبان ہیں جن میں ایک داہنے بیٹھا اور ایک بائیں، کوئی بات وہ زبان سے نہیں نکالتا کہ اس کے پاس ایک محافظ تیار نہ بیٹھا ہو۔ کیا تم میں سے کوئی اس بات سے حیا نہیں کرتا کہ جب اس کا نامہ اعمال

کھولا جائے کہ جسے اس نے اپنے دن کی ابتدا ہی میں بھر دیا تھا تو اس میں اکثر وہ باتیں ہوں جن کا دین و دنیا سے کوئی تعلق نہ ہو۔ (احیاء العلوم، ۳/۳۳۸)

میں بے کار باتوں سے بچ کے ہمیشہ
کروں تیری حمد و ثنا یا الہی
(وسائل بخشش مرم، ۱۰۵)

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ

میٹھی میٹھی اسلامی! بسنو! سنا آپ نے کہ ہماری زبان سے نکلا ہوا ہر ایک لفظ فرشتے لکھتے ہیں۔ ذرا غور تو کیجئے کہ ہم دن بھر میں نہ جانے کتنی فضول گفتگو کرتی ہیں، نہ جانے کتنے لوگوں کی غیبت و چغلی کرتی ہیں، نہ جانے کیسی کیسی فحش باتیں اپنی زبان سے نکالتی ہیں، اپنی چرب زبانی سے کتنوں کو لاجواب کر دیتی ہیں، فضول بحث و مباحثہ میں کوئی ہم سے جیت نہیں سکتا مگر کبھی ہم نے یہ بھی سوچا کہ ان فضول باتوں اور بحثوں سے دنیا میں ہم لوگوں کو خاموش تو کروا سکتی ہیں، ان پر اپنی دھاک تو بٹھا سکتی ہیں لیکن کل بروز قیامت جب میدانِ محشر قائم ہو گا، حضور نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ اور تمام انبیائے کرام عَلَيْهِمُ السَّلَامُ اپنی اپنی امتوں کے ساتھ جلوہ فرما ہوں گے، اولیائے کرام اور ہمارے وہ متعلقین اور محبین بھی موجود ہوں گے جن کے سامنے دنیا میں ہماری عزت تھی ایسے میں سورج آگ برسا رہا ہو گا، تانبے (Copper) کی دہکتی زمین ہوگی اور ہر ایک نے اپنے نامہ اعمال کو سب کے سامنے پڑھ کر سنانا ہو گا۔ چنانچہ پارہ 15 سُورَةُ بَنِي إِسْرَائِيل آیت نمبر 14، 13 میں ارشادِ خُداوندی ہے:

وَنُحْرَجُ لَهُ يَوْمَ الْقِيَامَةِ كِتَابًا يَلْقَاهُ
تَرْجَمَةً كَنزِ الْإِيْمَانِ: اور اس کے لئے قیامت کے دن ایک

مَنْشُورًا ۱۴) اِقْرَأْ كِتَابَكَ ۱۵) كَفَىٰ بِنَفْسِكَ

نوشہ (تحریر) نکالیں گے جسے اٹھلا ہوا پائے گا، فرمایا جائے گا کہ اپنا نامہ (اعمال) پڑھ آج تو خود ہی اپنا حساب کرنے کو

الْيَوْمَ عَلَيْكَ حَسِيبًا ۱۶)

بہت ہے۔

میٹھی میٹھی اسلامی بسنو! ذرا سوچئے! بروزِ محشر اس وقت تمام اولین و آخرین کی موجودگی میں اپنا وہ نامہ اعمال کس طرح پڑھ کر سنائیں گی؟ جو فضول گفتگو سے بھرپور ہو گا، جو نامہ اعمال گالی گلوچ اور بد کلامی سے آلودہ ہو گا، جس میں مسلمانوں سے متعلق دل توڑنے والے جملے موجود ہوں گے، جس نامہ اعمال میں مسلمانوں کی غیبت و پُغلی اور جھوٹ جیسے گناہ موجود ہوں گے؟ وہ نامہ اعمال سب کے سامنے کیسے سنائیں گی، کیسے لوگوں سے آنکھیں ملایائیں گی؟ لہذا ہمیں کوشش کرنی چاہیے کہ کم سے کم گفتگو کریں اور فضول باتوں سے بچتے ہوئے صرف کام کی بات کریں یا اچھی بات کریں کیونکہ فضول باتیں کرنے میں ہمارا نقصان ہی نقصان ہے، حُجَّةُ الْإِسْلَامِ حضرت سیدنا امام محمد غزالی رَحْمَةُ اللَّهِ تَعَالَى عَلَيْهِ چاروں جہات کی بنا پر فضول باتوں کے نقصان بیان کرتے ہیں: (1) فضول باتیں کرنا کاتبین (یعنی اعمال لکھنے والے فرشتوں) کو لکھنی پڑتی ہیں، لہذا آدمی کو چاہیے کہ ان سے شرم کرے اور انہیں فضول باتیں لکھنے کی تکلیف نہ دے۔ (2) فضول باتوں کی مذمت میں دوسری وجہ بیان کرتے ہیں کہ یہ بات اچھی نہیں کہ فضول باتوں سے بھرپور اعمال نامہ اللہ کریم کی بارگاہ میں پیش ہو۔ (3) فضول باتوں کی مذمت کی تیسری وجہ یہ ہے کہ اللہ کے دربار میں تمام مخلوق کے سامنے بندے کو حکم ہو گا کہ اپنا اعمال نامہ پڑھ کر سناؤ! اب قیامت کی خوفناک سختیاں اس کے سامنے ہوں گی، انسان بے لباس ہو گا، سخت پیاسا ہو گا، بھوک سے کمر ٹوٹ رہی ہو گی، جنت میں جانے سے روک دیا گیا ہو گا اور ہر قسم کی راحت اُس پر بند کر دی گئی ہو گی، (غور کیجئے ایسے تکلیف دہ حالات میں فضول باتوں سے

بھرپور اعمال نامہ پڑھ کر سننا کس قدر پریشان کن ہو گا! (4) فضول باتوں کی مدت کی چوتھی وجہ یہ ہے کہ بروز قیامت بندے کو فضول باتوں پر ملامت کی جائے گی اور اُس کو شرمندہ کیا جائے گا۔ بندے کے پاس اس کا کوئی جواب نہ ہو گا اور وہ اللہ پاک کے سامنے شرم و ندامت سے پانی پانی ہو جائے گا۔

(منہاج العابدین، ص ۶۷)

میری زبان تر رہے ذکر و دُرود سے
بے جا ہنسوں کبھی نہ کروں گفتگو فضول

(وسائل بخشش مرم، ص ۲۴۳)

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

میٹھی میٹھی اسلامی بہنو! بروز محشر اس رُسوائی سے خود کو بچانے کیلئے زبان کی حفاظت کا ذہن بنائیے، فضول گفتگو سے بچنے کی عادت بنائیے کہ کم بولنا ایسا عمل ہے کہ اس پر ابوالبشر حضرت سیدنا آدم عَلَیْہِ السَّلَام سے اس کا عہد (Promise) لیا گیا ہے، چنانچہ

اباجان! آپ بولتے کیوں نہیں؟

حضرت سیدنا عبد اللہ بن عباس رَضِيَ اللهُ تَعَالَى عَنْهُمَا سے روایت ہے کہ حضرت سیدنا آدم عَلَیْہِ السَّلَام جب زمین پر بھیجے گئے تو آپ کی خوب اولاد ہوئی۔ ایک دن آپ کے بیٹے، پوتے اور پڑپوتے سب آپ کے پاس جمع ہو کر باتیں کر رہے تھے جبکہ آپ عَلَیْہِ السَّلَام خاموش بیٹھے رہے اور کوئی گفتگو نہ فرمائی۔ اولاد عرض گزار ہوئی: اباجان! کیا بات ہے ہم گفتگو کر رہے ہیں اور آپ خاموش ہیں؟ حضرت سیدنا آدم عَلَیْہِ السَّلَام نے ارشاد فرمایا: اے میرے بیٹو! جب اللہ کریم نے مجھے اپنے قُرب (یعنی جنت) سے زمین

پر اتار تو مجھ سے یہ عہد لیا تھا کہ اے آدم! گفتگو کم کرنا یہاں تک کہ میرے قُرب میں لوٹ آؤ۔

(تاریخ بغداد، ۴/۳۳۹، رقم: ۳۸۴۳: ابوعلی مؤدب حسن بن شیبیب)

میٹھی میٹھی اسلامی بہنو! انا آپ نے کہ کم سے کم گفتگو کرنے کی کس قدر اہمیت ہے کہ خود رب کریم اپنے برگزیدہ نبی عَلَیْهِ السَّلَام کو کم گفتگو کرنے کا حکم ارشاد فرما رہا ہے تو ہمیں اپنی زبان کی حفاظت کرنے اور اسے فضول باتوں سے بچانے کیلئے کس قدر احتیاط کی حاجت ہے۔ افسوس صد افسوس! ہم نہ زبان کا قفل مدینہ لگانے کا ذہن رکھتی ہیں اور نہ کثرتِ کلام اور بے تحاشا فضول گفتگو کرنے سے گھبراتی ہیں۔ یہ زبان ہی تو ہے جس کے غلط استعمال کی وجہ سے کئی لوگ جہنم (Hell) میں داخل کئے جائیں گے، جیسا کہ

بُری بات دوزخ میں اوندھے منہ گرائے گی!

حضرت سیدنا عبادہ بن صامت رَضِيَ اللهُ تَعَالَى عَنْهُ سے روایت ہے اللہ کے پیارے حبیب صَلَّى اللهُ تَعَالَى عَلَيْهِ وَآلِهِ وَسَلَّمَ ایک روز گھر سے باہر تشریف لائے اور سواری پر سوار ہوئے تو حضرت سیدنا معاذ بن جبل رَضِيَ اللهُ تَعَالَى عَنْهُ نے عرض کی: يَا رَسُولَ اللهِ کون سا عمل سب سے افضل ہے؟ آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے اپنے مبارک منہ کی طرف اشارہ کر کے ارشاد فرمایا: نیکی کی بات کے علاوہ خاموش رہنا۔ عرض کی: ہم زبان سے جو کچھ بولتے ہیں کیا اس پر اللہ پاک ہماری پکڑ فرمائے گا؟ تو سر کارِ دو جہاں صَلَّى اللهُ تَعَالَى عَلَيْهِ وَآلِهِ وَسَلَّمَ نے ان کی ران پر ہاتھ مارتے ہوئے ارشاد فرمایا: اے معاذ! تمہیں تمہاری ماں روئے! زبانوں کا کہا ہوا ہی لوگوں کو اوندھے منہ جہنم میں گرائے گا۔ تو جو اللہ کریم اور آخرت کے دن پر ایمان رکھتا ہے اُسے چاہئے کہ اچھی بات کرے یا بُری بات سے خاموش رہے۔ (پھر ارشاد فرمایا: اچھی بات کہو

فائدے میں رہو گے اور بُری باتوں سے خاموش رہو سلامت رہو گے۔ (مستدرک حاکم، کتاب الادب، قولوا خیرا تغنموا۔۔ الخ، ۴۰۷/۵، حدیث: ۸۴۴، بتغیر قلیل)

فضول اور بیکار باتوں کے بدلے
کروں کاش! ہر دم مدینے کی باتیں
(وسائل بخشش مرم، ۲۷۳)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّدٍ

بے فائدہ گفتگو کی تعریف:

میٹھی میٹھی اسلامی بہنو! دیکھا آپ نے کہ ہمارے پیارے آقا صَلَّى اللهُ تَعَالَى عَلَيْهِ وَآلِهِ وَسَلَّمَ نے سلامت رہنے کا کتنا پیارا نسخہ ارشاد فرمایا کہ سلامتی اسی میں ہے کہ بندہ اپنی زبان سے اچھی بات نکالے اور بُری باتوں سے بچتا رہے۔ یاد رکھئے! زبان کا قفلِ مدینہ لگانے اور فضول گفتگو کی آفات سے بچنے میں ہم اسی وقت کامیاب ہو سکیں گی جب ہمیں معلوم ہو کہ فضول گفتگو کہتے کسے ہیں۔ چنانچہ اس بارے میں حضرت سیدنا امام غزالی رَحْمَةُ اللهِ تَعَالَى عَلَيْهِ فرماتے ہیں: بے فائدہ گفتگو کی تعریف (Definition) یہ ہے کہ تمہارا ایسا کلام کرنا کہ اگر اس سے رُک جاتے تو گناہ گار نہ ہوتے اور نہ ہی فی الحال یا آئندہ کوئی نقصان ہوتا۔ مثلاً تم کسی مجلس میں لوگوں کے سامنے اپنے سفر کا ذکر کرو اور اس میں جو پہاڑ اور نہریں دیکھیں اور جو واقعات تمہارے ساتھ پیش آئے انہیں بیان کرو اسی طرح جو کھانے اور کپڑے تمہیں اچھے لگے انہیں اور مختلف شہروں کے مشائخ کی تعجب خیز باتیں اور ان کے تعجب انگیز واقعات ذکر کرو۔ تو یہ وہ امور ہیں کہ اگر تم انہیں بیان نہ بھی کرتے تب بھی گنہگار نہ ہوتے اور نہ ہی کوئی نقصان اٹھاتے۔ پھر اگرچہ تم اس بات کی بھرپور

کوشش کرو کہ واقعہ بیان کرنے میں کوئی کمی بیشی نہ ہو جائے اور نہ اس میں کسی کی غیبت اور نہ مخلوقِ خدا کی مذمت ہو، ان ساری احتیاطوں کے باوجود بھی تم اپنا وقت برباد کرنے والے ہو گے۔ اور فضول گفتگو کی آفات سے کیسے بچ سکو گے۔ (احیاء العلوم، ۳/۳۴۵، ملقط)

میٹھی میٹھی اسلامی بہنو! سنا آپ نے کہ بے فائدہ کلام سے مُراد یہ ہے کہ جس کے نہ کرنے سے کوئی نقصان نہ ہو، بس ہمیں بات کرنے سے پہلے اس کے نتیجے پر غور کر لینا چاہیے کہ اس سے میری آخرت کا کوئی فائدہ ہے یا نہیں اگر فائدہ ہو تو کی جائے ورنہ خاموشی اختیار کی جائے۔ ہمارے ذہنوں میں اگر فضول اور بے ہودہ گفتگو کے سبب بروزِ محشر سُوائی کا تصور ہو گا تو ہم کم گفتگو کرنے والی اور فضول گفتگو سے بچنے والی بن جائیں گی کیونکہ جسے کوئی دُنیاوی فکر لاحق ہوتی ہے تو اس کا دل اسی کی طرف لگا رہے گا، مثلاً کسی کے ماں باپ یا رشتہ دار کا اچانک انتقال (Death) ہو جائے، یا چلتا ہوا کاروبار اچانک کسی حادثے کا شکار ہو جائے، بات بات پر گھریلو جھگڑے شروع ہو جائیں تو بندے پر خاموشی طاری ہو جاتی ہے، اسی طرح اگر ہمیں جہنم کے عذابات کا تذکرہ سن کر فکرِ آخرت نصیب ہو جائے، خوفِ خدا سے ہمارا دل لرز جائے تو اِنْ شَاءَ اللهُ عَزَّوَجَلَّ ہمارے لبوں پر بھی خاموشی طاری ہو جائے گی۔ مگر ہم تو کسی پل خاموش نہیں رہتی، ہر وقت بغیر سوچے سمجھے بولے چلی جاتی ہیں۔ اگر ہم اپنے پیارے آقا مَدَنِي مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ کی سیرتِ مبارکہ کا مطالعہ کریں تو معلوم ہو گا کہ ہمارے پیارے آقا صَلَّى اللهُ تَعَالَى عَلَيْهِ وَآلِهِ وَسَلَّمَ بہت کم گفتگو فرمایا کرتے تھے اکثر خاموش رہا کرتے تھے جیسا کہ حضرت سیدنا جابر بن سمرہ رَضِيَ اللهُ تَعَالَى عَنْهُ فرماتے ہیں کہ رسولِ پاک صَلَّى اللهُ تَعَالَى عَلَيْهِ وَآلِهِ وَسَلَّمَ بہت زیادہ خاموش رہا کرتے تھے۔

حکیمُ الامت حضرت مفتی احمد یار خان نعیمی رَحْمَةُ اللهِ تَعَالَى عَلَيْهِ اس حدیث پاک کے تحت فرماتے ہیں:
خاموشی سے مُراد ہے دُنیاوی کلام سے خاموشی، ورنہ حضورِ اقدس (صَلَّى اللهُ تَعَالَى عَلَيْهِ وَآلِهِ وَسَلَّمَ) کی زبان شریف
اللہ (پاک) کے ذکر میں تر رہتی تھی، لوگوں سے بلا ضرورت کلام نہیں فرماتے تھے، یہ ذکر ہے جائز کلام
کا، ناجائز کلام تو عُمر بھر زبان شریف پر آیا ہی نہیں۔ حُضُور (صَلَّى اللهُ تَعَالَى عَلَيْهِ وَآلِهِ وَسَلَّمَ) سر پا حقیقی ہیں، پھر آپ
تک باطل کی رسائی کیسے ہو۔ (مرآة المناجیح، ۸/۸۱)

میٹھی میٹھی اسلامی بہنو! نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نہ صرف خود زبان کی حفاظت
فرماتے بلکہ آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے اپنی اُمت کو بھی خاموشی اختیار کرنے کی بہت زیادہ ترغیب
دلائی بلکہ تاکید فرمائی ہے، آئیے! خاموشی کے فضائل پر مشتمل 6 فرامینِ مُصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ
سنئے۔ چنانچہ،

(1) ارشاد فرمایا: ”کیا میں تمہیں سب سے عمدہ اور سب سے آسان عمل کے بارے میں نہ بتاؤں؟ صحابی
رسول نے عرض کی: میرے ماں باپ آپ پر قربان! کیوں نہیں، ضرور ارشاد فرمائیے۔ ارشاد فرمایا: وہ
حُسنِ اخلاق اور طویل خاموشی ہے ان دونوں کو لازمی اختیار کر لو کیونکہ تم اللہ کریم کی بارگاہ میں ان
جیسا کوئی اور عمل نہیں لے جاسکتے۔“ (موسوعة ابن ابی الدنيا، کتاب الصمت واداب اللسان، ۷/۳۲۶،
حدیث: ۶۵۰)

(2) ارشاد فرمایا: خاموشی سب سے بلند عبادت ہے۔ (تاریخ اصحہان لابن نعیم، ۲/۳۴، رقم: ۹۹۹، عبد اللہ بن محمد بن
موسیٰ البازیار)

(3) ارشاد فرمایا: جو سلامت رہنا چاہتا ہے اُس پر خاموشی لازم ہے۔ (مسند ابی یعلیٰ، مسند انس بن مالک، ۳/

(4) ارشاد فرمایا: جو خاموش رہا اس نے نجات پائی۔ (ترمذی، کتاب صفة القيامة، رقم: ۲۵۰۹، ۲۲۵/۴)

(5) ارشاد فرمایا: بندہ اس وقت تک ایمان کی حقیقت نہیں پاسکتا جب تک اپنی زبان کو روکے نہ رکھے۔

(المعجم الاوسط، حدیث: ۶۵۶۳، ۵۵/۵)

(6) ارشاد فرمایا: خوشخبری ہے اس شخص کیلئے جو اپنا زائد کلام بچا کر رکھے اور زائد مال خرچ کر دے۔

(المعجم الکبیر، مسند رجب المصری، رقم: ۴۶۱۶، ۷۲/۵)

میٹھی میٹھی اسلامی بہنو! آپ نے سنا کہ خاموشی کے کس قدر فضائل ہیں خاموشی اختیار کرنا
عہدہ عمل ہے۔ خاموشی اختیار کرنا بہترین عبادت ہے۔ خاموشی اختیار کرنا سلامتی کی دلیل (Proof) ہے۔
خاموشی اختیار کرنا باعثِ نجات ہے۔ خاموشی اختیار کرنا ایمان کی حقیقت کو پانے کا ذریعہ ہے۔ لہذا ان
احادیثِ مبارکہ میں بیان کردہ فضائل کو پانے کیلئے خود بھی زبان کی حفاظت کیجئے اور اپنے گھر والوں کو بھی
زبان کا قفلِ مدینہ لگانے کا ذہن دیجئے کیونکہ بسا اوقات غیر ضروری باتیں کرتے کرتے ”گناہوں
بھری“ باتوں میں جا پڑنے کا قوی امکان رہتا ہے لہذا خاموشی ہی میں بھلائی ہے۔

یارب نہ ضرورت کے سوا کچھ کبھی بولوں! اللہ زباں کا ہو عطا قفلِ مدینہ

بک بک کی یہ عادت نہ سر حشر پھندا دے اللہ زباں کا ہو عطا قفلِ مدینہ

(وسائلِ بخششِ مرہم، ۹۳)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

8 مدنی کاموں میں سے ایک مدنی کام ”انفرادی کوشش“

میٹھی میٹھی اسلامی بہسنو! زبان کی حفاظت کا جذبہ پانے اور فضول گوئی سے خود کو بچانے کیلئے عاشقانِ رسول کی مدنی تحریک دعوتِ اسلامی کے مدنی ماحول سے وابستہ ہو جائیے اور ذیلی حلقے کے 8 مدنی کاموں میں بڑھ چڑھ کر خوب حصہ لیجئے۔ 8 مدنی کاموں میں سے ایک مدنی کام ”انفرادی کوشش“ بھی ہے آپ تمام اسلامی بہنوں کی بارگاہ میں مدنی التجا ہے کہ نئی نئی اسلامی بہنوں پر انفرادی کوشش کرتے ہوئے انہیں دعوتِ اسلامی کے مدنی ماحول سے منسلک کیجئے، مُعلِّمہ، مُبَلِّغہ اور مُدَرِّسہ بنا کر دعوتِ اسلامی کا مدنی کام بڑھائیے۔ وہ اسلامی بہنیں جو پہلے آتی تھیں مگر اب نہیں آتیں، بالخصوص ان پر انفرادی کوشش کر کے انہیں مدنی ماحول سے دوبارہ وابستہ کیجئے۔ شیخِ طریقت، امیرِ اہلسنت، بانیِ دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ ارشاد فرماتے ہیں:

دعوتِ اسلامی کا 99 فی صد مدنی کام انفرادی کوشش سے ممکن ہے، اَلْحَمْدُ لِلّٰہِ عَزَّوَجَلَّ انفرادی کوشش کی برکت سے کئی اسلامی بہنیں دعوتِ اسلامی کے مدنی ماحول سے وابستہ ہو چکی ہیں آئیے! آپ کی ترغیب و تحریص کے لئے انفرادی کوشش کی ایک مدنی بہار پیش خدمت ہے چنانچہ

گناہوں کے دلدل سے کیسے نکلی؟

ایک اسلامی بہن کے بارے میں آتا ہے کہ دعوتِ اسلامی کے مہکے مہکے مدنی ماحول سے وابستہ ہونے سے قبل وہ فکرِ آخرت سے غافل تھیں۔ اس گناہوں بھری زندگی سے نجات کی ترکیب یوں بنی کہ کسی نے شیخِ طریقت، امیرِ اہلسنت حضرت علامہ مولانا ابوبلال محمد الیاس عطار قادری رضوی دَامَتْ بَرَکَاتُہُمُ الْعَالِیَہ کی مایہ ناز تالیف ”فیضانِ سنت“ اور کچھ رسائلِ عطاریہ بطور تحفہ ان کے گھر بھیجا

دیے۔ یوں انہیں علم و عرفان کے موتیوں سے لبریز تالیف ”فیضانِ سنت“ پڑھنے کی سعادت حاصل ہوئی۔ آسان و شائستہ الفاظ اور عشقِ رسول کی خوشبوؤں سے معطر و معنبر اس تحریر نے گویا ان کے اندر ایک نئی روح پھونک دی۔ جس کی برکت سے ان کے اخلاق و کردار اور عمل میں دن بدن مثبت تبدیلیاں رونما ہونے لگیں۔ مزید کرم یہ ہوا کہ کچھ اسلامی بہنوں کی انفرادی کوشش کی برکت سے انہیں دعوتِ اسلامی کا مشکبار مدنی ماحول میسر آ گیا، جس کی برکت یہ ظاہر ہوئی کہ انہیں اپنی گناہوں بھری زندگی سے توبہ کی توفیق نصیب ہو گئی اور وہ اپنی قبر و آخرت کی بہتری کے لیے سنتوں بھری زندگی گزارنے میں مشغول ہو گئیں۔ امیرِ اہلسنت دَامَتْ بَرَکَاتُہُمُ الْعَالِیَہ کے فیوض و برکات حاصل کرنے لیے عطار یہ بھی بن گئیں۔ تادم تحریر علاقائی مشاورت کی ذمہ دار کی حیثیت سے حسبِ توفیق دینِ متین کی خدمت کر رہی ہیں۔ (انوکھی کمائی، ص 21)

اسی ماحول نے ادنیٰ کو اعلیٰ کر دیا دیکھو اندھیرا ہی اندھیرا تھا اُجالا کر دیا دیکھو

"اگر آپ کو بھی دعوتِ اسلامی کے مدنی ماحول کے ذریعے کوئی مدنی بہار یا برکت ملی ہو تو آخر میں مدنی بہار مکتب پر جمع کروادیں۔"

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّدٍ

فضول گوئی کے نقصانات

میٹھی میٹھی اسلامی بہنو! ہم فضول گوئی کی مذمت کے بارے میں سُن رہی ہیں۔ یاد رکھئے! بے سوچے سمجھے بول پڑنا بے حد خطرناک نتائج کا حامل ہو سکتا اور اللہ پاک کی ہمیشہ ہمیشہ کی ناراضی کا باعث بھی بن سکتا ہے۔ یقیناً زبان کا قفلِ مدینہ لگانے یعنی اپنے آپ کو غیر ضروری باتوں سے بچانے ہی میں عاقبت

ہے کیونکہ جو شخص زیادہ بولتا ہے عموماً خطائیں (Mistakes) بھی زیادہ کرتا ہے، راز (Secret) بھی فاش کر ڈالتا ہے۔ غیبت و چغلی اور عیب جوئی جیسے گناہوں سے بچنا بھی ایسے شخص کیلئے بہت دشوار ہوتا ہے بلکہ فضول بولنے کا عادی بعض اوقات مَعَاذَ اللّٰهِ عَزَّوَجَلَّ کُفْریات بھی بک ڈالتا ہے۔ آئیے! فضول گوئی کے چند نقصانات کے بارے میں سنئے، چنانچہ

(1) اپنی عزت گنوا دیتا ہے:

یہ ایک حقیقت ہے کہ خاموشی اختیار کرنے میں ندامت و شرمندگی کا امکان بہت کم ہوتا ہے جبکہ زیادہ بولنے والے شخص کو غلطی ہو جانے پر بارہا معافی مانگنی پڑتی ہے اور دل میں یہ پچھتاوا بھی رہتا ہے کہ اگر اس موقع پر کچھ نہ بولا ہوتا تو اچھا ہوتا چونکہ میرے بولنے پر سامنے والے نے مجھے کھری کھری سنا کر چار آدمیوں میں ذلیل کر دیا جس سے میری عزت و وقار بھی خراب ہوا۔ یوں فضول گوئی کرنے والا شخص اپنی عزت گنوا بیٹھتا ہے، حضرت سیدنا محمد بن نصر حارثی رَحْمَةُ اللّٰهِ تَعَالَى عَلَيْهِ سے مروی ہے: زیادہ بولنے

سے وقار یعنی رُعب (Dignity) جاتا رہتا ہے۔ (الموسوعة لابن ابی الدنیا، رقم: ۷، ۶۰/۵۲)

یا الہی! فالتو باتوں کی عادت دور ہو

کاش! لب پر کوئی بھی جاری نہ ہو بے جا کلام

(وسائل بخشش مرم، ۲۴۶)

صَلُّوْا عَلَی الْحَبِیْب! صَلَّی اللّٰهُ تَعَالَى عَلَی مُحَمَّد

(2) نحش کلامی کرتا ہے:

فضول باتیں کرنے کا ایک نقصان یہ بھی ہوتا ہے کہ ایسا شخص بالآخر نحش گفتگو اور بے حیائی کی باتیں

بھی کرنے لگتا ہے جو انتہائی بُرا کام ہے اور کسی مسلمان کو ایسی گفتگو کرنا بالکل زیب نہیں دیتا کہ حدیثِ پاک میں ہے: مومن عیب نکالنے والا، لعنت کرنے والا، فحش گو اور بے حیا نہیں ہوتا۔ (تدمذی، ۳/۳۹۳، حدیث: ۱۹۸۲) اس سے وہ لوگ عبرت حاصل کریں جو اپنے دوستوں کے ساتھ بیٹھ کر خوب بے شرمی و بے حیائی کی باتیں کر کے اپنی آخرت برباد کرتے ہیں۔

(3) غیبت اور لڑائی جھگڑے میں مبتلا ہو جاتا ہے:

میٹھی میٹھی اسلامی بہنو! فضول باتیں اور فضول سوالات عام طور پر غیبت اور لڑائی جھگڑے کا باعث بھی بن جاتے ہیں اگر کسی صحیح مقصد کیلئے کوئی بات پوچھی جائے تو حرج نہیں ہے لیکن عموماً سوالات کا صحیح مقصد نہیں ہوتا بلکہ پوچھنا برائے پوچھنا ہوتا ہے مثلاً بعض لوگوں کی عادت ہوتی ہے کسی کی چیز دیکھی تو اس سے پوچھنے بیٹھ جاتے ہیں یہ کتنے میں لی ہے؟ کہاں سے خریدی ہے؟ اس کی گارنٹی کتنے سال کی ہے؟ یاد رکھئے! بلاوجہ یہ باتیں پوچھنا فضول گفتگو میں شمار ہوتا ہے اور آخرت میں اس کا حساب دینا ہوگا۔ بسا اوقات ان سوالات سے غیبت و چغلی اور لڑائی جھگڑوں کا دروازہ کھل جاتا ہے مثلاً کسی نے کرائے پر مکان لیا تو سوال ہوتا ہے کتنے کمروں کا ہے؟ کرایہ کتنا ہے؟ اور مکان مالک کیسا ہے؟ مالک مکان کے بارے میں یہ سوال بہت خطرناک ہے اس کا جواب عموماً بلا اجازت شرعی کچھ اس طرح گناہوں بھراملتا ہے کہ ہمارا مکان مالک بہت سخت مزاج ہے۔ بے رحم ہے اور خردماغ ہے، کرائے میں ایک دن کی بھی تاخیر برداشت نہیں کرتا۔ یاد رکھئے! یہ سب غیبت کے زمرے میں آتا ہے اور کسی مسلمان کی غیبت کرنا خود کو ہلاکت میں مبتلا کرنا ہے چنانچہ غیبت کی تباہ کاریاں صفحہ 26 پر ہے: غیبت ایمان کو کاٹ کر رکھ دیتی ہے * غیبت بُرے خاتمے کا سبب ہے * بکثرت غیبت کرنے والے کی دعا قبول نہیں ہوتی * غیبت سے نماز روزے

کی نورانیت چلی جاتی ہے * غیبت سے نیکیاں برباد ہوتی ہیں * غیبت نیکیاں جلا دیتی ہے * غیبت کرنے والا توبہ کر بھی لے تب بھی سب سے آخر میں جنت میں داخل ہوگا، الغرض غیبت گناہ کبیرہ، قطعی حرام اور جہنم میں لے جانے والا کام ہے۔

(4) کفریات بول دیتا ہے:

میٹھی میٹھی اسلامی بہسنو! فی زمانہ علم سے دُوری کی وجہ سے بعض لوگ اس قدر بے لگام ہوتے جا رہے ہیں کہ جو منہ میں آتا ہے فوراً بک دیتے ہیں لمحہ بھر بھی نہیں سوچتے میں کیا کہہ رہا ہوں؟ فضول گوئی کی یہ عادت آدمی کو نہ بولنے کا بلواتی اور ناکوں چنے چبواتی ہے اور بعض اوقات بندہ اپنی زبان سے کفریہ کلمات نکال کر اپنے سب سے قیمتی سرمائے ایمان سے ہاتھ دھو بیٹھتا ہے مگر اسے کانوں کان خبر تک نہیں ہوتی کہ وہ مسلمان نہیں رہا اور اس کا نکاح بھی ٹوٹ گیا، بعض لوگ تو بڑے ہی بے حس ہوتے ہیں، بات بات پر خوا مخواہ اس طرح تائید طلب کرتے ہیں کیوں بھئی! ٹھیک ہے نا! میں غلط تو نہیں کہہ رہا! کیا خیال ہے آپ کا؟" اب بات لاکھ ناقابل قبول ہو مگر نہ چاہتے ہوئے بھی ہاں میں ہاں ملا کر جھوٹ بولنے کا گناہ کرنا پڑتا ہے، اس طرح فضول بولنے والے لوگ کبھی تو گمراہی کی باتیں بلکہ مَعَاذَ اللّٰهِ عَزَّوَجَلَّ! کفریات بک کر بھی حسب عادت تائید حاصل کرتے ہیں اور اس طرح کے جملے مثلاً: "کیوں جی ٹھیک کہہ رہا ہوں نا؟" کہہ کر اور سامنے والے سے ہاں کہلو کر بعض اوقات اس کا بھی ایمان برباد کروا دیتے ہیں؟ کیونکہ ہوش و حواس کے ساتھ کفر کی تائید بھی کفر ہے۔ کفریہ کلمات کے بارے میں مزید اہم معلومات کیلئے شیخ طریقت، امیر اہلسنت دَامَتْ بَرَکَاتُہُمْ اَلْعَالِیَہ کی مایہ ناز کتاب "کفریہ کلمات کے بارے میں سوال جواب" کا مطالعہ انتہائی مفید ہے۔

یادِ رَبِّ! نہ ضرورت کے سوا کبھی کچھ بولوں
 اللہ زباں کا ہو عطا قَلْبِ مَدِينِہ
 (وسائلِ بخششِ مردم، ۹۳)

صَلُّوْا عَلَی الْحَبِیْبِ! صَلَّی اللّٰهُ تَعَالٰی عَلٰی مُحَمَّدٍ

میٹھی میٹھی اسلامی بہنو! یاد رکھئے! فضول گفتگو ہر طرح سے قابلِ مذمت ہے۔ اس بارے میں امام غزالی رَحْمَةُ اللّٰهِ تَعَالٰی عَلَیْہِ فرماتے ہیں: اس میں بے فائدہ کلام بھی شامل ہے اور وہ کلام بھی جو مفید تو ہو لیکن حاجت سے زائد ہو کیونکہ مفید کام کو مختصر گفتگو کے ذریعے بھی ذکر کرنا ممکن ہے اور بڑھا چڑھا کر اور تکرار کے ساتھ بھی ذکر کرنا ممکن ہے۔ جب ایک کلمہ کے ذریعے اپنے مقصود کو ادا کر سکتا ہے لیکن اس کے باوجود دو کلمے کہتا ہے تو دوسرا کلمہ فضول یعنی حاجت سے زائد ہو گا اور یہ بھی مذموم ہے۔ (احیاء العلوم، ۱۳۱/۳) لہذا زبان کی حفاظت کرنے کیلئے فضول باتوں سے بچنا بے حد ضروری ہے ہمارے بزرگانِ دین رَحْمَةُ اللّٰهِ تَعَالٰی عَلَیْہِمْ اَجْمَعِیْن کی ہر ہر ساعت ذِکْرُ اللّٰہ میں بسر ہوتی تھی مگر پھر بھی وہ نیک لوگ زبان کی کس قدر حفاظت کیا کرتے تھے، آئیے! اس بارے میں ان ہستیوں کے مبارک اقوال سنئے، چنانچہ کہیں یہ فضول کلام نہ ہو:

❖ امیر المؤمنین حضرت سَیِّدُنَا ابو بکر صدیق رَضِيَ اللّٰهُ تَعَالٰی عَنْہُ گفتگو سے بچنے کے لئے اپنے منہ میں کنکری رکھا کرتے اور اپنی زبان کی طرف اشارہ کر کے فرمایا کرتے: یہی وہ چیز ہے جو مجھے ہلاکت کی جگہوں پر لے گئی ہے۔

❖ ایک صحابی رَضِيَ اللّٰهُ تَعَالٰی عَنْہُ ارشاد فرماتے ہیں: ایک شخص مجھ سے کوئی بات کرتا ہے تو اس کا جواب

دینا مجھے اتنا زیادہ مرغوب و پسندیدہ ہوتا ہے جتنا ایک پیاسے شخص کو ٹھنڈا پانی بھی نہیں ہوتا لیکن میں اس خوف سے اس کا جواب نہیں دیتا کہ کہیں یہ فضول کلام نہ ہو۔

(احیاء العلوم، ۳/ ۳۳۸)

❖ حضرت سیدنا موسیٰ بن علی رَحْمَةُ اللهِ تَعَالَى عَلَيْهِ فرماتے ہیں: بنی اسرائیل کے ایک راہب (یعنی دنیا سے الگ تھلگ عبادت میں مشغول شخص) کا قول ہے کہ عورت کی زینت شرم و حیا اور عقل مند کی زینت خاموشی ہے۔ (ایک چپ سوسکھ، ص ۱۶)

❖ حضرت سیدنا ربیع بن خنیسم رَحْمَةُ اللهِ تَعَالَى عَلَيْهِ نے بیس سال تک دُنیاوی گفتگو نہیں کی۔ جب صبح ہوتی تو دُوات، کاغذ اور قلم رکھتے اور جو گفتگو بھی کرتے اسے لکھ لیتے پھر شام کے وقت اپنے نفس کا محاسبہ کرتے۔ (احیاء العلوم، ۳/ ۳۳۸)

میٹھی میٹھی اسلامی بہنو! سنا آپ نے کہ ہمارے بزرگانِ دین کے نزدیک زبان کی کس قدر اہمیت تھی کہ یہ نیک لوگ ہر گھڑی ذکر و رُود میں بسر کرنے کے باوجود بھی فضول گفتگو سے بچنے کیلئے مُنہ میں پتھر (Stone) رکھا کرتے تھے اور کوئی بات کرتے تو اسے لکھ لیا کرتے اور شام کو اس کے بارے میں غور و فکر کرتے تھے۔ فی زمانہ اس کی جھلک ہمارے شیخِ طریقت، امیر اہلسنت دَامَتْ بَرَکَاتُہُمُ الْعَالِیَہ میں نظر آتی ہے، آپ دَامَتْ بَرَکَاتُہُمُ الْعَالِیَہ نہ صرف خود ان بزرگوں کی تعلیمات پر عمل کرنے والے ہیں بلکہ آپ کے فیضِ تربیت سے لاکھوں لوگ بھی راہِ ہدایت پر گامزن ہو چکے ہیں۔ شیخِ طریقت، امیر اہلسنت دَامَتْ بَرَکَاتُہُمُ الْعَالِیَہ نے ہمیں زبان کی حفاظت کے بارے میں کئی مدنی انعامات عطا فرمائے ہیں: مثلاً ایک مدنی انعام میں فرماتے ہیں: آج آپ نے کسی سے ایسے فضول سوالات تو نہیں کئے جن کے ذریعے مسلمان عموماً جھوٹ کے گناہ

میں مبتلا ہو جاتے ہیں؟ (مثلاً بلا ضرورت پوچھنا آپ کو ہمارا کھانا پسند آیا؟ وغیرہ) ایک مدنی انعام ہے: کیا آج آپ نے (گھر میں اور باہر) کسی پر تہمت تو نہیں لگائی کسی کا نام تو نہیں بگاڑا؟ کسی سے گالی گلوچ تو نہیں کی؟ اسی طرح ایک مدنی انعام ہے: کیا آج آپ کو جھوٹ، غیبت، چغلی، حسد، تکبر اور وعدہ خلافی سے بچنے میں کامیابی حاصل ہوئی؟ ایک مدنی انعام ہے: کیا آج آپ نے زبان کا قفلِ مدینہ لگاتے ہوئے فضول گوئی سے بچنے کی عادت ڈالنے کیلئے کچھ نہ کچھ اشارے سے اور کم از کم 12 بار لکھ کر بات کی؟

غور کیجئے! بیان کردہ مدنی انعامات میں سے ہر ایک زبان کی حفاظت سے متعلق ہے۔ ہمیں بھی فضول گوئی سے پیچھا چھڑانے اور خاموشی کی عادت ڈالنے کے لئے روزانہ کم از کم 12 بار لکھ کر گفتگو کرنی چاہیے اگر کوشش کریں گی تو رفتہ رفتہ ہر بات لکھ کر کرنے کی عادت بن جائے گی مگر لکھ کر گفتگو کرتے وقت بھی اس بات کا لحاظ رکھنا بے حد ضروری ہے کہ وہ باتیں فضول نہ ہوں کیونکہ فضول بات لکھ کر کرنا بھی منع ہے۔

اللہ کریم ہمیں فضول اور بے ہودہ باتوں سے بچنے کی توفیق عطا فرمائے اور اپنی زبان کو ذکر و درود سے تر رکھنے کی سعادت نصیب فرمائے۔ اَمِیْنُ بِجَاہِ النَّبِیِّ الْاَمِیْنِ صَلَّى اللهُ تَعَالَى عَلَیْهِ وَاٰلِهِ وَسَلَّمَ

بچیں بے کار باتوں سے پڑھیں اے کاش کثرت سے

ترے محبوب پر ہر دم دُرودِ پاک ہم مولیٰ

ہماری فالتو باتوں کی عادت دُور ہو جائے

لگائیں مُستقل قفلِ مدینہ لب پہ ہم مولیٰ

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

مجلس مدنی انعامات

میٹھی میٹھی اسلامی بہنو! الْحَمْدُ لِلَّهِ عَزَّ وَجَلَّ دَعْوَتِ اِسْلَامِی کَم وَبیش 104 شعبہ جات (Departments) میں دین متین کی خدمت عام کرنے میں مصروفِ عمل ہے۔ ان شعبہ جات میں سے ایک مجلس مدنی انعامات بھی ہے۔ شیخ طریقت، امیر اہلسنت دَامَتْ بَرَکَاتُھُمْ الْعَالِیَہ کی خواہش کے مطابق اسلامی بھائیوں، اسلامی بہنوں اور جامعات المدینہ و مدارس المدینہ کے طلبہ و طالبات کو باعمل بنانے اور مدنی انعامات پر عمل کی ترغیب دلانے کیلئے مجلس مدنی انعامات کا قیام عمل میں لایا۔ امیر اہلسنت دَامَتْ بَرَکَاتُھُمْ الْعَالِیَہ فرماتے ہیں: کاش! دیگر فرائض و سنن کی بجا آوری کے ساتھ ساتھ تمام اسلامی بھائی اور اسلامی بہنیں ان مدنی انعامات کو بھی اپنی زندگی کا دستور العمل بنا لیں اور تمام ذمہ دارانِ دعوتِ اسلامی بھی اپنے حلقے میں ان (مدنی انعامات کے رسائل) کو عام کر دیں اور ہر مسلمان اپنی قبر و آخرت کی بہتری کیلئے ان مدنی انعامات کو اخلاص کے ساتھ اپنا کر اللہ پاک کے فضل و کرم سے جَنَّتِ الْقُرْدُوسِ میں مدنی حبیب صَلَّى اللهُ تَعَالَى عَلَیْہِ وَاٰلِہٖ وَسَلَّم کا پڑوسی بننے کا عظیم ترین انعام پالے۔ آئیے! ہم بھی نیت کریں کہ نیکی کے اس کام میں بڑھ چڑھ کر حصہ لیں گی اور نہ صرف خود عمل کریں گی بلکہ دوسری اسلامی بہنوں کو بھی اس کی ترغیب دلائیں گی۔

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

بیان کا خلاصہ

میٹھی میٹھی اسلامی بہنو! اَلْحَمْدُ لِلّٰہِ عَزَّوَجَلَّ آج ہم نے زبان کا قفل مدینہ لگانے کی اہمیت

اور افادیت سے متعلق بیان سننے کی سعادت حاصل کی، یقیناً

☆ زبان کی حفاظت کرنے سے اللہ کریم کی رضا نصیب ہوتی ہے۔

☆ زبان کا قفل مدینہ لگانے کی برکت سے سلامتی نصیب ہوتی ہے۔

☆ خاموشی سب سے بلند عبادت ہے۔

☆ خاموشی عقل مند کی زینت ہے۔

☆ فضول گوئی سے بچنے والے کو حکمت و دانائی عطا کی جاتی ہے۔

☆ کثرت کلام اور فضول باتوں کی عادت ہلاکت کا سبب بن جاتی ہے۔

☆ فضول اور بے ہودہ باتیں رب کریم کو ناپسند ہیں۔

اللہ کریم ہمیں فضول گفتگو سے بچتے ہوئے زبان کا قفل مدینہ لگانے کی توفیق عطا فرمائے۔

اٰمِیْن بِجَاہِ النَّبِیِّ الْاَمِیْن صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم

غیبت سے بچنے کی دعا

حضرت علامہ مجاہد الدین فیروز آبادی رَحْمَةُ اللّٰہِ تَعَالٰی عَلَیْہِ سے منقول ہے: جب کسی مجلس میں (یعنی

لوگوں میں) بیٹھو اور کہو: بِسْمِ اللّٰہِ الرَّحْمٰنِ الرَّحِیْمِ وَصَلَّی اللّٰہُ عَلٰی مُحَمَّدٍ تو اللہ عَزَّوَجَلَّ تم پر ایک فرشتہ

مقرر فرمادے گا جو تم کو غیبت سے باز رکھے گا۔ اور جب مجلس سے اُٹھو تو کہو: بِسْمِ اللّٰہِ الرَّحْمٰنِ الرَّحِیْمِ

وَصَلَّی اللّٰہُ عَلٰی مُحَمَّدٍ تو فرشتہ لوگوں کو تمہاری غیبت کرنے سے باز رکھے گا۔ (القول البدیع ص ۲۷۸)

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّدٍ

میٹھی میٹھی اسلامی بہنو! بیان کو اختتام کی طرف لاتے ہوئے سنت کی فضیلت، چند سنتیں

اور آداب بیان کرنے کی سعادت حاصل کرتی ہوں۔ تاجدارِ رسالت، شہنشاہِ نبوت صَلَّ اللهُ تَعَالَى عَلَيْهِ وَآلِهِ وَسَلَّمَ کا فرمانِ جنت نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔⁽¹⁾

سینہ تری سنت کا مدینہ بنے آقا جنت میں پڑوسی مجھے تم اپنا بنانا

صَلُّوا عَلَيَّ الْحَبِيبِ! صَلَّ اللهُ تَعَالَى عَلَيَّ مُحَمَّد

بات چیت کرنے کی سنتیں اور آداب

آئیے! شیخ طریقت، امیر اہلسنت دَامَتْ بَرَكَاتُهُمُ الْعَالِيَةِ کے رسالے ”101 مدنی پھول“ سے بات چیت کرنے کی سنتیں اور آداب سنئے: ☆ مسکرا کر اور خندہ پیشانی سے بات چیت کیجئے۔ ☆ مسلمانوں کی دلجوئی کی نیت سے چھوٹوں کے ساتھ مُسْتَفِقَانہ اور بڑوں کے ساتھ مُؤَدَّبَانہ لہجہ رکھئے۔ ☆ چلا چلا کر بات کرنے سے حد درجہ احتیاط کیجئے۔ ☆ چاہے ایک دن کا بچہ ہو اچھی اچھی نیتوں کے ساتھ اُس سے بھی آپ جناب سے گفتگو کی عادت بنائیے۔ آپ کے اخلاق بھی اِنْ شَاءَ اللهُ عَزَّوَجَلَّ عمدہ ہوں گے اور بچہ بھی آداب سیکھے گا۔ ☆ بات چیت کرتے وقت پردے کی جگہ ہاتھ لگانا، انگلیوں کے ذریعے بدن کا میل چھڑانا، دوسروں کے سامنے بار بار ناک کو چھوننا یا ناک یا کان میں انگلی ڈالنا، تھوکتے رہنا اچھی بات نہیں۔ ☆ جب تک دوسرا بات کرے، اطمینان سے سنئے، بات کا ٹنٹے سے بچئے نیز دورانِ گفتگو قہقہہ لگانے سے بچئے کہ قہقہہ لگانا سنت سے ثابت نہیں۔ بات کرتے وقت ہمیشہ یاد رکھئے کہ زیادہ باتیں کرنے سے ہیبت جاتی رہتی ہے۔ ☆ کسی سے جب بات چیت کی جائے تو اس کا کوئی صحیح مقصد بھی ہونا چاہیے اور ہمیشہ مخاطب کے ظرف اور اس کی نفسیات

کے مطابق بات کی جائے۔ ☆ بدزبانی اور بے حیائی کی باتوں سے ہر وقت پرہیز کیجئے، گالی گلوچ سے اجتناب کرتے رہئے اور یاد رکھئے کہ کسی مسلمان کو بلا اجازت شرعی گالی دینا حرام قطعی ہے۔ (فتاویٰ رضویہ، ۲۱/۱۲۷) اور بے حیائی کی بات کرنے والے پر جنت حرام ہے۔ حضور تاجدارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: اس شخص پر جنت حرام ہے جو فحش گوئی (بے حیائی کی بات) سے کام لیتا ہے۔ (کتاب الصّمت مع موسوعة الامام ابن ابی

الدنيا، ۴/۲۰۳ حدیث: ۳۲۵)

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ

طرح طرح کی ہزاروں سنتیں سیکھنے کے لئے مکتبۃ المدینہ کی 2 کتب 312 صفحات پر مشتمل کتاب ”بہار شریعت“ حصہ 16 اور 120 صفحات کی کتاب ”سنتیں اور آداب“، اس کے علاوہ شیخ طریقت، امیر اہلسنت کے 2 رسائل ”101 مدنی پھول“ اور ”163 مدنی پھول“ مکتبۃ المدینہ کے بسترے سے ہدیّۃ طلب کیجئے اور پڑھئے۔

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ